

امام طحاویؒ اور نسخ فی الحدیث: تحقیقی و تجزیاتی مطالعہ

Imam Tahavi and Nullification in Hadith: A Research & Analytical Study

محمد وارث علی*

ABSTRACT

Imam Abu Ja'far Tahavi (321 A. H.) was an eminent traditionist (Muhadith) and Hanafi Jurist as he made a great contribution in both Hadith and Jurisprudence. In this article his point of view about Nullification has been presented with examples from his book "Sharh Ma'ani al-Athar". It is a fact that (hadiths) of the Holy Prophet (Allah's peace and blessing be upon Him) also have nullification like that in the verses of the Holy Qur'an. So if a scholar does not have proper knowledge about it, he will not be able to solve the issues properly. Imam Tahavi used different methods to identify the reasons of nullification in hadiths. He identified and stated that if any Sahabi narrated the hadith and then he gave the verdict (fatwa) against his own narrated hadith, it would reveal that the hadith narrated by him had been nullified by another hadith according to which he gave the verdict.

* اسٹنٹ پروفیسر، شعبہ اسلامیات، لاہور گورنمنٹ یونیورسٹی، ڈی ایچ اے فیز ۶، لاہور، پاکستان۔

امام ابو جعفر طحاوی رحمہ اللہ چوتھی صدی ہجری کے ان علماء میں سے ہیں جو حدیث کے ساتھ ساتھ فقہ کے بھی ماہر تھے۔ وہ مجتہد فی المذہب کے درجہ پر فائز تھے۔ شیخ الکوثری فرماتے ہیں کہ ”امام طحاوی نے بہت سے مسائل میں امام ابو حنیفہ سے اختلاف کیا ہے اور اصول و فروع میں کئی قسم کے مسائل میں اپنا الگ نقطہ نظر پیش کیا ہے“، (الف)۔

قرآن مجید کے بعد فقہ اسلامی کا دوسرا بنیادی ماخذ حدیث ہے۔ شرعی مسائل کے حل کے لیے نسخ فی الحدیث سے آگاہی اسی طرح ضروری ہے جس طرح نسخ فی القرآن سے۔ نسخ و منسوخ احادیث سے متعلق بہت سے علماء نے مستقل تصانیف تحریر کی ہیں۔ امام طحاوی نے نسخ فی الحدیث سے متعلق کوئی مستقل کتاب تو تصنیف نہیں کی لیکن انہوں نے اختلاف الحدیث سے متعلق اپنی کتاب ”شرح معانی الآثار“ میں متعدد مقامات پر علوم حدیث کے اس پہلو پر روشنی ڈالی ہے۔ چنانچہ ذیل میں امام طحاوی رحمہ اللہ کے نظریہ نسخ فی الحدیث کو مثالوں کے ساتھ بیان کیا گیا ہے۔

نسخ کا لغوی معنی

نسخ کا لغوی معنی ”ازالہ“ ہے۔ جیسے کہا جاتا ہے: ”نسخت الشمس الظل“ (سورج نے سائے کو زائل کر دیا) اسی طرح یہ بھی کہا جاتا ہے: ”نسخت الريح الآثار“ (ہوانے قدموں کے نشان زائل کر دیئے)۔ بعض اوقات نسخ تحویل کے معنی میں بھی استعمال ہوتا ہے۔ تحویل کا معنی کسی چیز کا ایک حالت سے دوسری حالت میں اس طرح منتقل ہونا ہے کہ اس کا وجود باقی رہے جیسے عرب کہتے ہیں: ”نسخت الكتاب أى نقلت ما فيه إلى آخر نسخت النحل أى نقلتها من خلية إلى خلية أخرى“ (میں نے کتاب کو منسوخ کیا یعنی ایک جگہ سے دوسری جگہ منتقل کیا، میں نے شہد کو ایک خلیہ سے دوسرے خلیہ میں منتقل کیا)۔ اس پر قرآن کی یہ آیت واضح دلیل ہے: ﴿إِنَّا كُنَّا نَسْتَنْسِخُ مَا كُنْتُمْ تَعْمَلُونَ﴾ (اب)۔ (ہم لکھ لیا کرتے تھے جو تم عمل کیا کرتے تھے)۔

اسی طرح لفظ مناسخات مانوڑ ہے ”مناسخات فی الموارث“ (یعنی ایک وارث سے دوسرے وارث کی طرف مال منتقل کرنا) سے (۲)۔

نسخ کا حقیقی اور مجازی معنی

اہل علم کا اس بارے میں اختلاف ہے کہ ازالہ اور تحویل میں سے نسخ کا حقیقی اور مجازی معنی کونسا ہے؟ کہیں ایسا تو نہیں کہ نسخ ان دونوں معانی میں مشترک ہو؟ اہل علم کی ایک جماعت کا خیال یہ ہے کہ نسخ کا حقیقی معنی ”ازالہ“ ہے جبکہ ”تحویل“ کے معنی میں یہ بطور مجاز استعمال ہوتا ہے^(۳)۔ امام رازیؒ کی رائے بھی یہی ہے۔ مشہور شافعی عالم قتال شاشیؒ کے نزدیک نسخ کا حقیقی معنی ”نقل و تحویل“ ہے جبکہ ”ازالہ“ نسخ کا مجازی معنی ہے۔ قاضی ابو بکرؒ اور ان کے پیروکاروں کے نزدیک نسخ ان دونوں معانی میں مشترک استعمال ہوتا ہے۔ تینوں طرح کے نقطہ نظر رکھنے والے حضرات نے اپنے اپنے موقف کی تائید میں دلائل پیش کئے ہیں^(۴)۔

نسخ کا اصطلاحی معنی

اصول فقہ کے ماہرین نے مختلف الفاظ میں نسخ کا اصطلاحی معنی ذکر کیا ہے۔

امام فخر الدین رازیؒ نے نسخ کی تعریف یوں بیان کی:

"النسخ هو بيان انتهاء حكم شرعي بطريق شرعي متراخ عنه"^(۵)۔ (کسی شرعی حکم کی انتہاء کو کسی

متاخر زمانی شرعی حکم سے بیان کرنا نسخ کہلاتا ہے)۔

علامہ ابن حاجبؒ کے ہاں نسخ کی تعریف:

"النسخ هو رفع الحكم الشرعي بدليل شرعي متاخر"^(۶)۔ (نسخ سے مراد کسی حکم شرعی کا بعد میں آنے

والی کسی شرعی دلیل سے ختم ہو جانا ہے)۔

شیخ محمد خضریٰ بک نے نسخ کی تعریف میں فرمایا:

"هو رفع الشارع حكما شرعيا بدليل شرعي"^(۷)۔ (شارع کا کسی حکم شرعی کو کسی دوسری شرعی دلیل

سے رفع کرنا)۔

نسخ کا حکم

امام فخر الدین رازیؒ تحریر کرتے ہیں: ”ہمارے نزدیک عقلاً و نقلاً دونوں اعتبار سے نسخ جائز

ہے۔ البتہ علماء یہود نے اس کے وجود کا انکار کیا ہے۔ بعض مسلمانوں سے بھی اس کا انکار منقول ہے لیکن

ہمارے نزدیک نسخ کے جواز کی دو دلیلیں ہیں: ایک یہ کہ تمام امت کا نسخ کے وجود پر اجماع ہے۔ دوسری یہ

کہ نبی اکرم ﷺ کی نبوت و رسالت قطعی دلائل سے ثابت ہے اور آپ ﷺ کی رسالت کا یقینی مطلب یہ

ہے کہ سابقہ رسل کی شریعت کے کل یا بعض احکام منسوخ ہو چکے ہیں۔

نسخ کے منکرین یہ دلیل پیش کرتے ہیں کہ ایک فعل میں دو پہلو ہوتے ہیں ایک اچھا پہلو اور دوسرا قبیح پہلو۔ اچھی بات سے روکنا یا قبیح کام کا حکم دینا دونوں جہالت یا سفاہت کا ثبوت ہیں^(۸)۔

طریق نسخ

نسخ کے چار طریقے ہیں:

۱۔ نسخ القرآن بالقرآن

قرآن کی کسی آیت کا کسی دوسری آیت کے ذریعے منسوخ ہونا۔ اس امر کی توضیح مندرجہ ذیل متعدد قرآنی آیات سے ہوتی ہے:

ارشاد باری تعالیٰ ہے: ﴿إِذَا بَدَلْنَا آيَةً مَكَانَ آيَةٍ وَاللَّهُ أَعْلَمُ بِمَا يُنَزِّلُ﴾^(۹) (جب ہم نے ایک آیت کو دوسری آیت سے بدل دیا اور اللہ تعالیٰ جو کچھ نازل فرماتا ہے (اسے) اچھی طرح جانتا ہے)۔

دوسرے مقام پر فرمایا: ﴿يَمْحُو اللَّهُ مَا يَشَاءُ وَ يُثَبِّتُ وَعِنْدَهُ أُمُّ الْكِتَابِ﴾^(۱۰) (اللہ تعالیٰ جسے چاہتا ہے اسے ختم کر دیتا ہے اور (جسے) چاہتا ہے باقی رکھتا ہے)، اور اسی کے پاس اصل کتاب (لوح محفوظ) ہے۔

اور فرمایا: ﴿مَا نَنْسَخْ مِنْ آيَةٍ أَوْ نُنسِخْهَا نَأْتِ بِخَيْرٍ مِّمَّا أُورِثَهَا﴾^(۱۱) (جب بھی) ہم کسی آیت کو منسوخ قرار دیتے یا بھلا دیتے ہیں تو اس سے بہتر یا اس کے برابر دوسری آیت نازل کر دیتے ہیں)۔

اللہ تعالیٰ نے بیوہ کے لیے عدت پہلے ایک برس مقرر کی تھی۔ ﴿مَتَاعًا إِلَى الْحَوْلِ غَيْرِ إِخْرَاجٍ﴾^(۱۲) (ایک سال کے لیے گھر سے نکلے بغیر نفع (نان و نفقہ) ہے) پھر چار ماہ دس دن کا حکم نازل ہوا۔ اللہ تعالیٰ نے فرمایا: ﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا﴾^(۱۳) (اور وہ لوگ جو تم میں سے فوت ہو جائیں اور بیویاں چھوڑ جائیں تو وہ (بیوائیں) اپنے آپ کو چار ماہ اور دس دن روکے رکھیں)۔

۲۔ نسخ القرآن بالسنة

اس کی دو قسمیں ہیں:

۱۔ نسخ القرآن بالسنة المتواترة

اس بارے میں علماء کے چار مذاہب ہیں:

الف۔ سنت متواترہ کے ذریعے قرآن کا نسخ عقلاً جائز لیکن شرعاً ممنوع ہے۔ امام شافعیؒ، ایک روایت کے مطابق، امام احمدؒ اور بہت سے علماء کی یہی رائے ہے۔

ب۔ سنت متواترہ کے ذریعے قرآن کا نسخ عقلاً و شرعاً دونوں طرح سے جائز ہے۔ امام ابو حنیفہؒ، آپ کے اصحاب،

امام مالکؒ اور آپ کے اصحاب اور ایک روایت کے مطابق امام احمد بن حنبلؒ، اکثر شافعی فقہاء، اشاعرہ و معتزلہ میں سے اکثر متکلمین کی یہی رائے ہے۔

ج۔ سنت متواترہ کے ذریعے قرآن کا نسخ عقلاً و شرعاً دونوں طرح سے ناجائز ہے۔ بعض شافعی فقہاء کی یہ رائے ہے۔

د۔ سنت متواترہ کے ذریعے قرآن کا نسخ عقلاً و شرعاً دونوں طرح سے جائز تو ہے لیکن یہ واقع نہیں ہوا۔

جمہور علماء اس آیت سے استدلال کرتے ہیں: ﴿وَمَا يَنْطِقُ عَنِ الْهَوَىٰ﴾^(۱۳) (اور وہ (نبی ﷺ) تو اپنی خواہش سے کلام نہیں کرتے) اس آیت سے اس امر کی توضیح ہوتی ہے کہ قرآن اور سنت میں کوئی فرق نہیں سوائے اس کے کہ قرآن وحی متلو ہے اور سنت وحی غیر متلو ہے۔ لہذا ان دونوں کا ایک دوسرے کو منسوخ کرنا جائز ہے۔ جمہور کا استدلال ان اخبار احاد سے بھی ہے جن کے ذریعے نسخ قرآن واقع بھی ہو چکا ہے۔ جیسے اللہ کے فرمان: ﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا الْوَصِيَّةَ﴾^(۱۵) (جب تم میں سے کسی کو موت آجائے اور وہ مال ترکہ میں چھوڑے تو اس پر وصیت کرنا ضروری ہے) سے وصیت کا وجوب ارشاد نبوی ﷺ ”لا وصية لوارث“^(۱۶) سے منسوخ ہو گیا۔

۲۔ نسخ القرآن: بجز الاحاد

نسخ القرآن: بجز الاحاد کا حکم دو پہلو سے ہے۔

الف۔ عقلی ب۔ شرعی

الف۔ عقلی حکم

خبر واحد کے ذریعے قرآن کا حکم منسوخ کر دینا عقلاً جائز ہے اور بظاہر یہ نظر آتا ہے کہ اس بارے میں علماء کے درمیان کوئی اختلاف نہیں پایا جاتا جیسا کہ آمدی نے ”الاحکام“ اور امام رازی نے ”المحصول“ میں اس کی تصریح کی ہے۔

ب۔ شرعی حکم

اس بارے میں علماء کے تین مذاہب ہیں:

۱۔ یہ شرعاً ناجائز ہے۔ ابن قدامہ اور جمہور علماء کی یہی رائے ہے۔

۲۔ یہ شرعاً جائز ہے۔ داؤد ظاہری اور ابن حزم کی یہی رائے ہے۔

۳۔ آپ ﷺ کے عہد مبارک میں یہ جائز تھا۔ آپ کے بعد ناجائز قرار پایا امام غزالیؒ اور ابو الولید باجیؒ اس بات کے قائل ہیں (۱۷)۔

۳۔ نسخ السنۃ بالقرآن

امام شافعیؒ کے نزدیک یہ جائز ہے اور اس کا وقوع بھی ثابت ہے۔ مثال کے طور پر قرآن میں حکم نازل ہوا۔ ﴿فَالآنَ بَاشِرُوهُمْ وَأَنْتُمْ مِمَّنْ كُتِبَ اللَّهُ لَكُمْ﴾ (۱۸) (تو اب تم ان (اپنی بیویوں) سے ہم بستری کریں اور تلاش کرو وہ جو تمہارے لیے اللہ نے لکھ دیا) یہ آیت مباشرت کی تحریم کے حکم کو منسوخ قرار دیتی ہے اور یہ بات طے شدہ ہے کہ مباشرت کی تحریم قرآن سے ثابت نہیں ہے تو لازمی طور پر سنت میں اس کا حکم وارد ہوا ہو گا۔ لہذا نسخ السنۃ بالقرآن کی یہ بہترین مثال ہے (۱۹)۔

۴۔ نسخ السنۃ بالسنة

اسکی چار صورتیں ہیں:

۱۔ سنت مقطوعہ کا سنت مقطوعہ کے ذریعہ سے نسخ۔

۲۔ خبر واحد کا خبر واحد کے ذریعہ سے نسخ جیسے آپ ﷺ کا فرمان ہے: "قد كنت نهيتمكم عن زيارة القبور فقد أذن ل محمد في زيارة قبر أمه فزوروها فإنها تذكركم الآخرة" (۲۰)۔ (میں نے تمہیں قبروں کی زیارت کرنے سے منع کیا تھا پس محمد (ﷺ) کو اپنی والدہ کی قبر کی زیارت کی اجازت دے دی گئی ہے تو تم بھی قبور کی زیارت کرو کیونکہ یہ تمہیں آخرت یاد دلاتی ہیں)۔

۳۔ خبر مقطوعہ کے ذریعہ سے خبر واحد کا نسخ۔

۴۔ خبر واحد کے ذریعہ سے خبر متواتر کا نسخ۔

امام طحاویؒ اور نسخ و منسوخ

سابقہ سطور میں اصول فقہ کے ماہرین کی آراء کی روشنی میں ہم نے یہ بات واضح کی کہ اللہ تعالیٰ کی کتاب اور اسکے رسول کی سنت میں بعض احکام منسوخ ہیں اور بعض نسخ۔ نسخ کی موجودگی میں منسوخ پر عمل کرنے کی مثال یوں ہے جیسے کوئی شخص شریعت محمدیہ کی موجودگی میں شریعت موسوی کے احکام پر عمل پیرا ہونے کا خواہاں ہو۔ علم فقہ جو دراصل علم الاحکام بالحلال والحرام ہے اس میں نسخ اور منسوخ احکام کا علم نہایت ضروری ہے اس طرح علم حدیث میں نسخ و منسوخ احادیث میں بھی تمیز ضروری ہے کیونکہ یہ احادیث

بہت سے تفریحی مسائل کے لیے اصل کا حکم رکھتی ہیں اور کوئی بھی فقہی تفریحی مسائل میں کسی منسوخ حدیث کو مقیس علیہ قرار دے کر بہت سی غلطیوں کا مرتکب ہو سکتا ہے۔

کلام اللہ کی آیات معین ہیں اور اس میں ناسخ و منسوخ کی وضاحت کرتے ہوئے مفسرین اور فقہاء کے درمیان بہت زیادہ اختلاف رائے پایا جاتا ہے جبکہ اس کے مقابلے میں احادیث کا ذخیرہ بے شمار ہے۔ احادیث میں ناسخ اور منسوخ کی پہچان اور پھر دلائل و شواہد کے ساتھ اس کا ثبوت فراہم کرنا حدیث یافتہ کے کسی عام ماہر عالم کے بس کا روگ نہیں ہے بلکہ اس کے لئے کسی ایسی شخصیت کی ضرورت ہے جو ایک طرف بالغ النظر فقہیہ ہو اور دوسری جانب وسیع النظر محدث۔

علم حدیث میں ناسخ اور منسوخ کی وضاحت میں سب سے نمایاں مقام جس شخصیت کو حاصل ہے اور جو فقہاء و محدثین دونوں کے مسلم امام و پیشوا سمجھے جاتے ہیں وہ امام، فقہیہ، محدث، حافظ ابو جعفر احمد بن محمد بن سلیم طحاوی ازدی مصری حنفی ہیں۔ ذیل کی مثالوں سے امام ابو جعفر طحاوی رحمہ اللہ کے نظریہ نسخ کی توضیح ہوتی ہے۔ اس ضمن میں امام طحاوی کا عام طریقہ کار تو یہ ہے کہ وہ پہلے مسئلہ بیان کرتے ہیں۔ پھر اس کے بارے میں پہلے دیگر نقطہ ہائے نظر کی مؤید روایات لاتے ہیں اس کے بعد اپنا نقطہ نظر کی مؤید روایات ذکر کرتے ہیں۔

۱۔ میت کے ذمہ فرائض کا کفارہ

عن ابن عباس قال: "إن المرأة ركبت البحر، فنذرت أن تصوم شهرًا فماتت قبل أن تصوم فأتت أختها النبي عليه وسلم وذكرت ذلك فأمرها أن تصوم عنها" (۲۱)۔

(حضرت عبد اللہ بن عباس رضی اللہ عنہ روایت کرتے ہیں کہ ایک عورت نے سمندری سفر پر روانہ ہوتے وقت یہ نذرمانی کہ وہ ایک ماہ تک روزے رکھے گی پھر نذر پوری کرنے سے پہلے ہی اس کا انتقال ہو گیا اس کی بہن بارگاہ رسالت مآب ﷺ میں حاضر ہوئی اور نذر کی تکمیل کی بابت دریافت کیا آپ ﷺ نے اسے حکم دیا کہ وہ مرحومہ کی طرف سے (بطور کفارہ) روزے رکھے۔)

ام المؤمنین سیدہ عائشہ صدیقہ رضی اللہ تعالیٰ عنہا روایت کرتی ہیں کہ نبی ﷺ نے ارشاد فرمایا: "من مات وعليه صيام صام عن وليه" (۲۲)۔ (اگر کوئی شخص انتقال کر جائے اور اس پر کچھ روزے (فرض یا واجب) ہوں تو اسکے ولی کو اس کی جانب سے یہ روزے رکھنے چاہیے)۔

ان دونوں روایات کے پیش نظر اہل علم کا ایک گروہ اس بات کا قائل ہے کہ اگر کسی میت کے ذمے روزے واجب الادا ہوں تو میت کا کوئی عزیز اسکی طرف سے یہ روزے رکھے، تو میت کے ذمہ سے یہ فرض یا واجب ساقط ہو جائے گا۔ لیکن امام ابو جعفرؒ کی رائے اس سلسلے میں مختلف ہے۔ وہ فرماتے ہیں کہ حضرت عبداللہ بن عباس اور عائشہ صدیقہ رضی اللہ عنہما دونوں سے یہ بات منقول ہے کہ اس صورت میں مرحوم کی جانب سے روزہ رکھنے کی بجائے روزے کا کفارہ ادا کیا جائے گا۔ جیسا کہ حضرت عطاء بن ابی رباح روایت کرتے ہیں۔ حضرت عبداللہ بن عباسؓ نے ارشاد فرمایا:

"لا یصل أحد عن أحد ولا یصوم أحد عن أحد ولكن یطعم مکان کل یوم مد حنطة"^(۲۳).
(کوئی شخص دوسرے کی جانب سے نماز ادا نہ کرے اور نہ ہی روزہ رکھے بلکہ ایک روزے کے عوض ایک مد گندم صدقہ کرے)۔

حضرت عبداللہ بن عباسؓ سے چار دیگر روایات منقول ہیں جن میں انہوں نے یہی فتویٰ صادر فرمایا: "سئل ابن عباس عن رجل مات وعليه صیام شهر رمضان ونذر شهر آخر فقال یطعم عنه ستین مسکینا"^(۲۴)۔ (حضرت ابن عباسؓ سے ایک ایسے شخص کے بارے میں دریافت کیا گیا جس پر ماہ رمضان اور کسی دوسرے مہینے کے روزے واجب تھے تو آپؓ نے ارشاد فرمایا: اس (میت) کی طرف سے ساٹھ مسکینوں کو کھانا کھلادیا جائے)۔

عمارہ بنت عمیر روایت کرتی ہیں: "سألت عائشة رضي الله عنها عن امرأة ماتت وعليها صوم شهر رمضان فقالت: أطمعوا عنها"^(۲۵)۔ (ایک خاتون انتقال کر گئی جس کے ذمے کچھ ماہ رمضان کے روزے واجب الادا تھے میں نے اس کے بارے میں حضرت سیدہ عائشہ صدیقہؓ سے دریافت کیا تو انہوں نے فرمایا اس کی طرف سے کھانا کھلا دو)۔

امام ابو جعفر طحاویؒ اس روایت کے مختلف طرق اور الفاظ نقل کرنے کے بعد فرماتے ہیں: "اس مسئلے میں نبی اکرم ﷺ سے منقول روایت صرف حضرت عبداللہ بن عباسؓ اور سیدہ عائشہ صدیقہؓ سے مروی ہیں اور ان دونوں کے اپنے فتاویٰ ان کی نقل کردہ روایات کے خلاف ہیں جس کا بد یہی مطلب یہ نکلتا ہے کہ انہوں نے اس بارے میں نبی اکرم ﷺ سے اس حکم کے منسوخ ہو جانے کی بابت کوئی حدیث سن کر یہ فتویٰ جاری کیا ہو گا۔ چونکہ اگر ایسا نہ ہو تو ان کا عدل ساقط ہو جائے گا اور عدل ساقط ہونے کی صورت میں ان

کی روایات معاذ اللہ ساقط الاعتبار قرار پائیں گی، اس لئے ہم یہ حسن ظن بلکہ یقین رکھیں گے کہ انہوں نے بعد میں نبی اکرم ﷺ سے کوئی مزید فرمان سن کر سابقہ مذکور روایات کے خلاف فتویٰ دیا ہو گا (۲۶)۔

یہاں یہ امر قابل ذکر ہے کہ امام طحاویؒ کے نزدیک صحابی کا اپنی روایت کردہ خبر واحد کے خلاف فتویٰ دینا اس خبر کے منسوخ ہونے کی دلیل بن سکتا ہے۔ کیونکہ حکم کو منسوخ کرنے کا اختیار صرف پیغمبر اکرم ﷺ کو ہے اور کسی صحابی کے بارے میں یہ گمان نہیں کیا جاسکتا کہ وہ محض اپنی رائے کی بدولت حدیث کے خلاف فتویٰ دے گا۔ چونکہ تمام صحابہ رضی اللہ عنہم عادل ہیں اور حدیث کے خلاف فتویٰ دینا عدل کے منافی ہے۔ اگر خدا نخواستہ کسی صحابی سے خلاف عدل امر ثابت ہو جائے تو یہ اس کی نقل کردہ روایات کو بھی ساقط الاعتبار قرار دے گا۔

۲۔ یوم عاشورہ کا روزہ

اس ضمن میں امام طحاویؒ نے مندرجہ ذیل احادیث سے استدلال کیا اور ان میں سے ناخ و منسوخ احادیث کی نشاندہی کی۔ چنانچہ انہوں نے فرمایا: حضرت عبد اللہ بن عباس رضی اللہ عنہما سے روایت ہے کہ:

"قدم رسول اللہ ﷺ المدينة، فوجد اليهود يصومون يوم عاشوراء، فسألهم، فقالوا: "هذا اليوم الذي أظهر الله فيه موسى على فرعون"، فقال: "أنتم أولى بموسى منهم فصوموه" (۲۷)۔

(جب نبی اکرم ﷺ مدینہ منورہ تشریف لائے تو آپ نے ملاحظہ فرمایا کہ یہود عاشورہ کے دن روزہ رکھتے ہیں۔ آپ نے ان سے اس کا سبب دریافت فرمایا تو انہوں نے جواب دیا یہ وہ دن ہے جب اللہ تعالیٰ نے حضرت موسیٰ علیہ السلام کو فرعون (اور اسکے لشکر سے) چھٹکارا عطا فرمایا تھا۔ تو نبی اکرم ﷺ نے مسلمانوں کو مخاطب کرتے ہوئے) فرمایا۔ تم ان (یہودیوں) کی نسبت موسیٰ علیہ السلام کے زیادہ (حقدار) ہو لہذا تم اس دن روزہ رکھا کرو)۔

اس روایت سے یہ بات ثابت ہوتی ہے کہ آپ ﷺ نے عاشورہ کے دن روزہ رکھنے کا حکم دیا ہے۔ امام ابو جعفر طحاویؒ فرماتے ہیں کہ اس روایت میں یہ دلیل موجود ہے کہ مسلمان اس دن فرض کی بجائے شکرانے کے طور پر روزہ رکھتے تھے اور اس بات کا احتمال بھی موجود ہے کہ مسلمانوں نے پہلے پہل بطور شکر روزہ رکھنا شروع کیا ہو اور پھر یہ ان پر فرض کر دیا گیا ہو کیونکہ روزے کی فرضیت کی روایات سیدہ عائشہ صدیقہ، حضرت عبد اللہ بن مسعود، حضرت جابر بن سمیرہ اور دیگر صحابہ سے منقول ہیں۔ اس کے برعکس حضرت قیس بن سعدؒ نے فرمایا: "أمرنا بصوم يوم عاشوراء قبل ان يفرض رمضان فلما نزل رمضان لم

نومر ولم ننه عنہ ونحن نفعله" (۲۸). (کہ رمضان کے روزے فرض ہونے سے پہلے ہمیں عاشورہ کے دن کا روزہ رکھنے کا حکم دیا گیا تھا۔ پھر جب رمضان کے روزوں کی فرضیت کا حکم نازل ہوا تو ہمیں (عاشورہ کے روزے جاری رکھنے کا) نہ تو حکم دیا گیا اور نہ ہی اس سے منع کیا گیا پس ہم اپنے معمول کے مطابق انہیں ادا کرتے رہے۔)

سیدنا عبد اللہ بن مسعود، سیدہ عائشہ صدیقہ اور حضرت جابر بن سمرہ سے عاشورہ کے دن روزہ کے بارے میں روایات ملتی ہیں جن سے یہ ثابت ہوتا ہے کہ پہلے عاشورہ کے دن روزہ فرض تھا بعد میں جب رمضان کے روزے فرض ہوئے تو اس بارے میں کوئی مزید حکم نازل نہیں ہوا۔ اسی طرح حضرت قیس بن سکنؓ حضرت ابن مسعودؓ کے حوالے سے فرماتے ہیں:

"قال أتاہ رجل وهو يأکل فقال له هلم فقال: إني صائم فقال له عبد اللہ کنا نصومه ثم ترک یعنی یوم عاشوراء" (ابن مسعود) فرماتے ہیں کہ ان کے پاس ایک شخص آیا اور وہ اس وقت (کچھ) کھا رہے تھے انہوں نے فرمایا آؤ (کھانا کھاؤ) اس (آدمی) نے کہا کہ میں روزے دار ہوں تو (حضرت عبد اللہ بن مسعود نے) انہیں فرمایا کہ ہم عاشورہ کا روزہ رکھا کرتے تھے پھر چھوڑ دیا گیا۔

امام طحاویؒ فرماتے ہیں ان روایات سے واضح طور پر معلوم ہوتا ہے کہ یوم عاشورہ کے روزے والی احادیث منسوخ ہو چکی ہیں اور ان کی ناسخ احادیث سے یہ بات واضح ہوتی ہے کہ اب عاشورہ کے دن کا روزہ استحباب کے طور پر رکھا جائے گا۔

۳۔ گھر میں نماز پڑھ کر آنے والا شخص مسجد میں ہونے والی جماعت میں شامل ہو گیا یا نہیں؟

حضرت محجنؒ دیلی فرماتے ہیں ایک مرتبہ میں بارگاہ رسالت مآب میں حاضر ہوا اسی دوران اقامت پڑھی گئی اور آپ ﷺ صحابہ کرامؓ کے ساتھ نماز پڑھنے کے لیے کھڑے ہو گئے میں الگ ہو کے بیٹھ گیا اور نماز میں شریک نہ ہوا نماز سے فراغت کے بعد نبی اکرم ﷺ نے مجھ سے دریافت کیا: کیا تم مسلمان نہیں ہو؟ میں نے عرض کی کہ میں مسلمان ہوں، تو آپ ﷺ نے فرمایا: پھر تم نے ہمارے ساتھ نماز کیوں نہیں پڑھی؟ میں نے عرض کی میں گھر والوں کے ساتھ یہ نماز پڑھ چکا تھا آپ ﷺ نے فرمایا:

"إذا جئت إلى الصلوة فوجدت الناس فصلًا معهم" (۳۰). (اگرچہ تم گھر والوں کے ساتھ نماز پڑھ چکے ہو لیکن جب (مسجد میں آ جاؤ اور) لوگوں کو نماز پڑھتے ہوئے پاؤ، تو ان کے ساتھ (بھی) پڑھو)۔

اس حدیث کی روشنی میں اہل علم کا ایک گروہ اس بات کا قائل ہے کہ اگر کوئی شخص گھر میں نماز ادا کر چکا ہو اور پھر مسجد میں چلا جائے؛ جہاں جماعت تیار ہو، تو اسے چاہئے کہ جماعت کے ساتھ دوبارہ نماز ادا کرے خواہ وہ کسی بھی وقت کی نماز ہو۔

امام ابو جعفر طحاویؒ کی رائے اس سے مختلف ہے وہ فرماتے ہیں کہ اس طریقے سے صرف ظہر اور عشاء کی نماز ادا کی جاسکتی ہے۔ فجر، عصر اور مغرب کی نماز ادا کرنا جائز نہیں ہے امام طحاویؒ اس کی وجہ یہ بیان کرتے ہیں کہ جب کہ کوئی شخص گھر میں نماز ادا کر لیتا ہے تو اس کے ذمے سے فرض ساقط ہو جاتا ہے اب اگر وہ مسجد میں آکر وہی نماز دوبارہ ادا کرتا ہے تو یہ نماز نفل شمار ہوگی۔ مغرب کی نماز اس طریقے سے اس لیے ادا نہیں کی جاسکتی کیونکہ اس میں تین رکعت ہوتی ہے جبکہ نوافل طاق اعداد کے مطابق ادا نہیں کیے جاسکتے۔ اسی طرح فجر اور عصر کی نماز اس طریقے سے اس لیے ادا نہیں کی جاسکتی کیونکہ نبی اکرم ﷺ نے فجر اور عصر کی نماز کے بعد نوافل ادا کرنے سے منع فرمایا ہے جیسا کہ حضرت عبداللہ بن عباس سے مروی ہے نبی مکرم ﷺ نے ارشاد فرمایا:

"لا صلوة بعد صلوة الصبح حتى تطلع الشمس ولا صلوة بعد العصر حتى تغرب الشمس" (۳۱)۔
(صبح کی نماز کے بعد سورج طلوع ہونے تک نماز (جائز) نہیں اور نماز عصر سے غروب آفتاب تک نماز (درست) نہیں لہذا فجر اور عصر کے بعد نوافل کی ممنوعیت کا اثبات کرنے والی روایات حضرت مجن دلیلی سے منقول روایت کی ناخ شہار ہوں گی)۔

۴۔ کیا عورت محرم کے بغیر سفر حج کر سکتی ہے؟

اہل علم کے درمیان اس بارے میں اختلاف پایا جاتا ہے کہ اگر کسی عورت کا محرم موجود نہ ہو تو کیا اس پر حج فرض ہو گا بالفاظ دیگر کیا وہ عورت حج کی ادائیگی کے لیے سفر کر سکتی ہے؟ اس بارے میں اہل علم کے پانچ اقوال مع اولہ مندرجہ ذیل ہیں:

۱۔ کوئی عورت محرم کے بغیر کوئی سفر نہیں کر سکتی خواہ فاصلہ کم ہو یا زیادہ ہو اسکی دلیل حضرت عبداللہ ابن عباس کے آزاد کردہ غلام حضرت ابو معبد نقل کرتے ہیں:

قال رسول الله ﷺ: "لا تسافر المرأة إلا مع ذي محرم" (۳۲)۔ (نبی اکرم ﷺ نے فرمایا کہ کوئی

عورت محرم کے بغیر سفر نہ کرے)۔

۲۔ عورت محرم کے بغیر ایک برید کی مسافت (جو تقریباً بارہ میل کے لگ بھگ ہے) سے زیادہ سفر نہیں کر سکتی اسکی دلیل حضرت ابوہریرہ سے منقول یہ روایت ہے کہ نبی ﷺ نے ارشاد فرمایا:
 "لاتسافر المرأة بریدا إلا مع زوج أو ذی رحم محرم" (۳۳)۔ (کوئی بھی عورت اپنے محرم یا شوہر کے بغیر ایک برید (یا اس سے زیادہ) سفر نہ کرے)۔

۳۔ عورت کسی محرم کے بغیر ایک دن سے کم مسافت کا سفر کر سکتی ہے ایک دن یا اس سے زیادہ مسافت کا سفر نہیں کر سکتی۔ حضرت ابوہریرہؓ ہی سے منقول ایک اور روایت ہے جس کے مطابق نبی اکرم ﷺ نے ارشاد فرمایا: "لا یحل لامرأة تؤمن بالله والیوم الآخر تسافر مسیرة یوم إلا مع ذی محرم" (۳۴)۔ (کسی بھی عورت کے لیے محرم کے بغیر ایک دن یا اس سے زیادہ سفر کرنا جائز نہیں ہے)۔
 ۴۔ کوئی عورت محرم کے بغیر دو دن یا اس سے زیادہ مسافت والا سفر نہیں کر سکتی البتہ اس سے کم سفر کرنا جائز ہے۔

اسکی دلیل حضرت ابو سعید خدریؓ سے منقول یہ روایت ہے کہ نبی ﷺ نے فرمایا: "لا تسافر المرأة یومین من الدهر إلا ومعها ذو محرم منها أو زوجها" (۳۵)۔ (کوئی عورت اپنے شوہر یا محرم کے بغیر دو دن (یا اس سے زیادہ) مسافت والا سفر نہ کرے)۔

۵۔ عورت تین دن یا اس سے زیادہ مسافت والا سفر محرم یا شوہر کے بغیر نہیں کر سکتی اس سے کم کر سکتی ہے۔ ان حضرات کی دلیل حضرت عبد اللہ ابن عمر رضی اللہ عنہما سے منقول یہ روایت ہے جس کے مطابق آپ ﷺ نے فرمایا: "لا تسافر المرأة ثلاثا إلا ومعها ذو محرم" (۳۶)۔ (کسی عورت کے لیے تین دن سے زیادہ مسافت والا سفر بغیر محرم کے کرنا جائز نہیں ہے)۔

امام ابو جعفر طحاویؒ فرماتے ہیں کہ اس حدیث سے یہ بات ثابت ہو جاتی ہے کہ کوئی عورت محرم کے بغیر تین دن سے کم مسافت والا سفر کر سکتی ہے کیونکہ اگر ایسا نہ ہو تو تین دن کا تعین کرنے کی کوئی ضرورت باقی نہ رہے گی۔ لہذا یہ روایت ان تمام روایات کے لیے ناخ شہار ہوگی جن میں تین دن سے کم سفر کرنے کی ممانعت منقول ہے (۳۷)۔

۵۔ کیا رمل کرنا سنت ہے؟

اہل علم کے درمیان اس بارے میں اختلاف فرمایا ہے کہ آیا طواف کعبہ کے دوران رمل کرنا یعنی پہلو انوں کی طرح کندھوں کو حرکت دیتے ہوئے اکڑ کر چلنا سنت ہے یا نہیں جو حضرات اس کو سنت تسلیم

کرتے ہیں وہ حضرت عبد اللہ ابن عباسؓ سے منقول اس روایت سے استدلال کرتے ہیں۔ جس میں حضرت ابو طفیل فرماتے ہیں میں نے حضرت ابن عباس رضی اللہ عنہما سے عرض کیا آپکی قوم کا خیال ہے کہ نبی ﷺ نے بیت اللہ شریف کا طواف کرتے ہوئے رمل کیا اور یہ سنت ہے؟ انہوں نے فرمایا:

"صدقوا قد رمل رسول الله صلى الله عليه وسلم وكذبوا ليس بسنة" (۳۸)۔ (انہوں نے سچ کہا چونکہ رسول ﷺ نے بیت اللہ شریف میں رمل کیا لیکن یہ جھوٹ بولا کیونکہ یہ سنت نہیں)۔

بلکہ رسول اکرم ﷺ مکہ مکرمہ شریف تشریف لائے اور مشرکین قبیعان پہاڑی پر تھے آپ ﷺ کو خبر ملی کہ وہ کہتے ہیں کہ نبی اکرم ﷺ اور صحابہ کرامؓ کو بیماری نے کمزور کر دیا ہے آپ ﷺ نے فرمایا کہ رمل کر کے انکو اپنی طاقت دکھاؤ تو رسول ﷺ حجر اسود سے رکن یمانی تک رمل کرتے جب ان سے اوچھل ہو جاتے تو عام طریقے سے چلتے۔

اہل علم کا دوسرا گروہ جس میں امام ابو جعفر طحاوی بھی شامل ہیں اس بات کا قائل ہے کہ طواف کے دوران رمل کرنا سنت ہے یہ حضرات حضرت عبد اللہ ابن عباس ہی سے منقول اس روایت سے استدلال کرتے ہیں: "رمل رسول الله صلى الله عليه وسلم من الحجر إلى الحجر ثلاثا ومشي أربعاً" (۳۹)۔ (نبی اکرم ﷺ نے (طواف کے) تین چکروں میں رمل فرمایا اور چار (چکروں) میں رمل نہیں فرمایا)۔

اس روایت سے یہ بات ثابت ہوتی ہے کہ آپ ﷺ نے طواف کے تین چکروں میں رمل فرمایا ہے اگر رمل کا مقصد صرف مشرکین کے سامنے شان و شوکت کا اظہار ہوتا تو آپ ﷺ صرف اسی حصے میں رمل فرماتے جو مشرکین کے سامنے تھا بقیہ حصے میں عام رفتار سے چلتے لیکن کیونکہ آپ ﷺ نے مکمل چکر کے دوران رمل فرمایا ہے اس سے یہ بات ثابت ہوتی ہے کہ اس عمل میں مشرکین کے سامنے اظہار شان و شوکت کے ساتھ کوئی دوسری حکمت بھی پوشیدہ ہوگی (۴۰)۔

۶۔ کیا حاملہ عورت سے مباشرت کرنا جائز ہے؟

علماء کا اس امر میں اختلاف ہے کہ حاملہ عورت سے مباشرت کرنا جائز ہے یا مکروہ؟

ایک گروہ حاملہ عورت سے مباشرت کو مکروہ کہتا ہے جبکہ دوسرے گروہ کے مطابق حاملہ عورت سے حمل کے دوران مباشرت کرنا جائز ہے۔ احناف کا موقف بھی دوسرے گروہ سے موافقت رکھتا ہے۔

پہلے گروہ کی اپنے موقف پر دلیل حضرت اسماء بنت یزید رضی اللہ عنہا سے مروی وہ روایت ہے

جس میں غیر شعوری طور پر اولاد کو قتل کرنے سے منع کیا گیا ہے حضرت اسماء بنت یزید رضی اللہ عنہا فرماتی ہیں:

"سمعت رسول الله صلى الله عليه وسلم يقول: "لا تقتلوا أولادكم سرًا فإن قتل الغيل يدرك الفارس البطل فیدعثره عن ظهر فرسه" (۳۱). (میں نے رسول اکرم ﷺ کو فرماتے ہوئے سنا کہ اپنی اولاد کو پوشیدہ طور پر (غیر شعوری طور پر) قتل نہ کرو۔ بے شک حالت حمل میں جماع کا قتل بہادر نوجوان کو گھوڑے کی پیٹھ سے گرا دیتا ہے)۔

دوسرے گروہ نے اس کی مخالفت کرتے ہوئے کہا کہ اس میں کوئی حرج نہیں ہے اور اپنے موقف کی تائید میں درج ذیل روایت پیش کی ہے کہ عامر بن سعد بن ابی وقاص کہتے ہیں کہ اسماء بنت زید نے میرے باپ سعد بن ابی وقاص کو اس بات کی خبر دی کہ ایک شخص نبی اکرم ﷺ کی بارگاہ میں حاضر ہوا اور عرض کی (یا رسول اللہ ﷺ) میں اپنی بیوی سے عزل کرتا ہوں آپ ﷺ نے فرمایا کیوں؟ اس نے کہا (پیٹ میں موجود) بچے کے بارے میں ڈرتے ہوئے تو آپ ﷺ نے فرمایا: "إن كان كذلك فلا ماکان لیضر فارس والروم" (۳۲). (اگر یہ بات ہے تو (عزل) نہ کیا کرو یہ (حالت حمل میں وطی کرنا) ایرانیوں اور رومیوں کو نقصان نہیں پہنچاتا (تو ہمیں کیسے نقصان دے گا)۔

امام طحاوی رحمۃ اللہ علیہ فرماتے ہیں کہ اس حدیث میں حاملہ عورت سے مباشرت کرنا جائز ثابت ہو رہا ہے اور نبی دو عالم ﷺ ارشاد فرما رہے ہیں کہ حالت حمل میں مباشرت کرنا ایرانیوں اور رومیوں کو نقصان نہیں دیتا، تو ان کے علاوہ باقی افراد کے لئے کیسے نقصان دہ ہو سکتا ہے اور یہ روایت حضرت اسماء رضی اللہ عنہا کی روایت کے خلاف ہے۔ لہذا جب ہم نے غور کیا تو معلوم ہوا کہ دوسری روایت پہلی روایت کی ناسخ ہے کیونکہ حضرت عبد اللہ بن عباس رضی اللہ عنہ فرماتے ہیں:

"أن النبی صلى الله عليه وسلم كان ينهى عن الاغتسال ثم قال لو ضر أحدنا لضر فارس و الروم" (۳۳). (نبی اکرم ﷺ حمل کی حالت میں مباشرت کرنے سے منع کیا کرتے تھے پھر آپ ﷺ نے ارشاد فرمایا کہ اگر اس سے کسی کو نقصان پہنچتا تو (اہل) ایران اور روم کو بھی نقصان پہنچتا۔

اس روایت سے یہ بات واضح ہو گئی کہ نبی مکرم ﷺ بچے کی کمزوری کی وجہ سے حالت حمل میں جماع سے منع کیا کرتے تھے اور یہ منع کرنا وحی یا حرام و حلال کی بناء پر نہ تھا بلکہ امت پر شفقت کے پیش نظر

تھا لیکن جب یہ بات واضح ہو گئی کہ اس سے بچے کی صحت پر کوئی اثر نہیں پڑتا تو آپ ﷺ نے اس کی اجازت دے دی۔

اس سے یہ بھی معلوم ہوا کہ امام طحاوی رحمۃ اللہ علیہ بعض اوقات مسئلہ کے حل کے لئے نسخ اور منسوخ نصوص کا تعین کرنے کے لئے کسی اور روایت کا سہارا لیتے ہیں۔

۷۔ اگر جانور کسی کے کھیت وغیرہ میں نقصان کر دے تو مالک پر تاوان ہو گا یا نہیں؟

فقہاء و محققین کا اس بارے میں اختلاف ہے ایک گروہ کا خیال ہے کہ اگر جانور دن کے وقت کسی کی فصل وغیرہ خراب کرے تو اس کے مالک پر کوئی تاوان نہیں ہے لیکن اگر رات کے وقت ایسا ہو تو پھر جانور کا مالک اس بات کا ذمہ دار ہے کہ وہ اس نقصان کو پورا کرے کیونکہ دن کے وقت کھیت کے مالک کو اپنے کھیت کی حفاظت کرنی چاہیے تھی۔ یہ حضرات اپنے اس موقف کی تائید میں حضرت براء بن عازب رضی اللہ عنہ سے مروی روایت پیش کرتے ہیں کہ حضرت براء بن عازب رضی اللہ عنہ فرماتے ہیں:

"إن ناقة لرجل من الأنصار دخلت حائطاً فأفسدت فيه فضضى النبی صلی اللہ علیہ وسلم علی أهل الحائط بحفظها بالنهار و علی أهل المواشى ما أفسد مواشیہم باللیل" (۴۳). (انصار میں سے ایک شخص کی اونٹنی ایک باغ میں داخل ہو گئی اور اس نے اسے خراب کر دیا تو نبی اکرم ﷺ نے فیصلہ دیا کہ باغ والے دن کو اپنے باغ کی حفاظت کریں اور جانوروں والے اس کا تاوان دیں گے جو رات کے وقت ان کے جانور نقصان کریں)۔

اس کے برعکس دوسرے گروہ کا کہنا ہے کہ اگر جانور کھلے چھوڑے ہوئے ہوں تو وہ دن کے وقت نقصان کریں یا رات کے وقت نقصان پہنچائیں ان کے مالکوں پر اس کا تاوان نہیں ہے کیونکہ حضرت جابرؓ سے منقول ہے کہ نبی اکرم ﷺ نے فرمایا: "السائمة عقلها جبار و المعدن جبار" (۴۵). (باہر چرنے والے جانوروں کا تاوان معاف ہے اور (معدنیات کی) کان (میں گرنے والے) کا تاوان معاف ہے)۔

امام طحاویؒ فرماتے ہیں کہ اب ہم اس بات پر غور و فکر کریں گے کہ ان روایات میں سے تاریخی اعتبار سے کونسی پہلے ہے اور کونسی بعد میں تاکہ ان کے مابین نسخ و منسوخ کا فیصلہ کیا جاسکے۔

لہذا جب غور و فکر کیا گیا تو معلوم ہوا کہ حضرت براء بن عازبؓ والی حدیث منسوخ ہے اور حضرت جابر بن عبد اللہؓ سے مروی حدیث اس کی نسخ ہے۔ کیونکہ حضرت جابر اور حضرت ابو ہریرہ رضی اللہ عنہما کی روایات دلالت کرتی ہیں کہ یہ حدیث براء بن عازبؓ کی حدیث کے بعد ہے۔ پھر منسوخ حدیث میں جو حکم

ہے وہ حضرت سلیمان علیہ السلام کے فیصلے سے لیا گیا ہے جو انہوں نے کھیت کے بارے میں فرمایا تھا جسے کسی کارپوڑ چر گیا تھا سرکارِ دو عالم علیہ السلام نے بھی اسی قسم کا فیصلہ فرمایا حتیٰ کہ اللہ تعالیٰ نے آپ ﷺ کے لئے یہ شریعت ظاہر فرمائی جس نے سابقہ احکام کو منسوخ کر دیا (۳۶)۔

اس بارے میں امام طحاوی تین اعتبارات سے نص پر نقد پیش کرتے ہیں۔

الف۔ حضرت براء بن عازبؓ سے مروی روایت منقطع ہے۔

ب۔ حضرت سلیمان علیہ السلام کے فیصلے سے ماخوذ ہے۔

ج۔ حضرت جابر بن عبد اللہؓ کی روایت سے منسوخ ہے۔

۸۔ کیا بیوہ اور مطلقہ عورت دورانِ عدت اپنے گھر سے باہر نکل سکتی ہے یا نہیں؟

کچھ فقہاء اس بات کے قائل ہیں کہ مطلقہ اور بیوہ عدت کے دوران جہاں تک چاہے سفر کر سکتی ہے اس میں کوئی حرج نہیں ہے لیکن اس کے برعکس ایک گروہ اس بات کا قائل ہے کہ بیوہ عدت کے دوران اپنے گھر سے باہر جا سکتی ہے لیکن رات اپنے گھر میں ہی گزارے گی اور مطلقہ عورت دن اور رات کسی وقت بھی اپنے گھر سے باہر نہیں نکل سکتی امام طحاویؒ کا بھی یہی موقف ہے۔

پہلا گروہ اپنے موقف کی تائید میں درج ذیل حدیث مبارک بطور دلیل پیش کرتا ہے کہ حضرت

جابر رضی اللہ عنہ سے مروی ہے:

قال: "طلقت خالة لي فأرادت أن تخرج في عدتها إلى نخل لها فقال لها رجل: ليس ذلك لك؛

فأنت النبي عليه وسلم، فقال: أخرجني إلى نخلك وجدية فعمسى أن تصدقني و تصنعني معروفا" (۳۷)۔

(میری خالہ کو طلاق دی گئی تو عدت کے دوران انہوں نے اپنے کھجوروں کے باغ میں جانے کا ارادہ کیا ان سے ایک شخص نے کہا تمہارے لیے یہ جائز نہیں وہ نبی اکرم ﷺ کی خدمت میں حاضر ہوئیں تو آپ نے فرمایا تم اپنے کھجوروں کے درخت کی طرف جا سکتی ہو اور انہیں توڑ سکتی ہو قریب ہے کہ تم صدقہ کرو اور اچھا کام کرو)۔

امام طحاوی رحمۃ اللہ علیہ فرماتے ہیں کہ مذکورہ بالا حدیث میں جس سے مخالفین نے استدلال کیا

ہے جو کچھ ذکر کیا گیا ہے اس وقت کی بات ہے جب عدت میں سوگ واجب نہیں تھا اس وقت یہی حکم تھا لیکن

بعد میں یہ حکم منسوخ کر دیا گیا جس پر مختلف روایات مختلف صحابہ کرام سے مروی ہیں۔ جیسا کہ سیدہ عائشہ

رضی اللہ عنہا سے مروی ہے کہ آپ ﷺ نے ارشاد فرمایا: "لا یحل لامرءة تؤمن بالله و الیوم الآخر أن تحد علی میت فوق ثلاثة أيام إلا علی زوج فإنها تحد علیه أربعة اشهر وعشرا" (۴۸)۔
 (جو عورت اللہ تعالیٰ اور آخرت کے دن پر ایمان رکھتی ہے اس کے لیے جائز نہیں کہ خاوند کے علاوہ کسی پر تین دن سے زیادہ سوگ منائے) (البتہ اپنے خاوند) پر چار مہینے دس دن سوگ کرے۔

اسی طرح حضرت جعفر رضی اللہ عنہ کی وفات پر حضرت اسماء بنت عمیس رضی اللہ عنہا کو سرکار دو عالم ﷺ نے حکم دیا کہ تین دن سوگ کریں پھر جو چاہیں کریں لیکن اس کے بعد چار مہینے دس دن عدت گزارنے کا حکم دیا۔ اس سے بھی اس بات کی طرف رہنمائی ملتی ہے کہ بعد میں پہلا حکم منسوخ ہو گیا تھا۔

۹- کفار پر حملہ کرنے سے پہلے انہیں دعوت دی جائے یا نہیں؟

ایک گروہ کے مطابق کفار پر حملہ آور ہونے سے پہلے انہیں اسلام کی دعوت دینا ضروری ہے اگر وہ اسلام قبول نہ کریں تو جزیہ طلب کیا جائے اگر وہ اس پر بھی راضی نہ ہوں تو ان سے جنگ کی جائے۔ اپنے موقف کی تائید میں وہ ابن بریدہ کی اپنے والد سے روایت کرتے ہیں:

"كان رسول الله ﷺ إذا أمر رجلا على سرية قال له: إذا لقيت عدوك من المشركين، فادعهم إلى إحدى ثلاث خصال أو خلال، فأيتهن أجابوك إليها فاقبل منهم وكف عنهم ادعهم إلى الإسلام فإن أجابوك فاقبل منهم وكف عنهم ثم ادعهم إلى التحول من دارهم إلى دار المسلمين و أخبرهم أنهم إن فعلوا ذلك ان عليهم ما على المهجرين ولهم ما لهم فإن هم أبوا فأخبرهم أنهم كأعراب المسلمين يجرى عليهم حكم الله الذي يجرى على المومنين و لا يكون لهم فى الفئى و الغنيمة شىء إلا أن يجاهدوا مع المسلمين فإن هم أبوا أن يدخلوا فى الإسلام فستلهم إعطاء الجزية فإن أجابوا فاقبل منهم وكف عنهم فإن أبوا فاستعن بالله وقاتلهم" (۴۹)۔

(رسول اللہ ﷺ جب کسی لشکر پر کسی کو امیر بناتے تو اس سے فرماتے جب تم اپنے دشمنوں مشرکین کے مقابل جاؤ تو انہیں تین باتوں میں سے ایک کی طرف بلاؤ وہ ان میں سے جو بات مان لیں تم ان سے قبول کرو اور ہاتھ روک لو انہیں اسلام کی طرف بلاؤ اگر وہ تمہاری بات مان لیں تو ان سے قبول کر لو اور ہاتھ روک لو انہیں پھر ان کے اپنے علاقے سے مسلمانوں کے ملک کی طرف جانے کی دعوت دو اور انہیں بتاؤ کہ اگر وہ ایسا کریں تو ان پر وہی کچھ لازم ہو گا جو مہاجرین پر ہے اور انہیں وہ کچھ حاصل ہو گا جو مہاجرین کو حاصل ہے اگر وہ انکار کر دیں تو وہ اعرابی مسلمانوں کی طرح ہیں ان پر اللہ تعالیٰ کا حکم جاری ہو گا جو مومنوں پر جاری ہوتا ہے

لیکن ان کے لئے غنیمت اور فتنے میں کوئی حصہ نہیں ہوگا البتہ یہ کہ وہ مسلمانوں کے ساتھ مل کر جہاد کریں اور اگر وہ اسلام لانے سے انکار کر دیں تو انہیں جزیہ دینے کا حکم دیں اگر مان جائیں تو اسے قبول کرواوان سے ہاتھ روک لو اور اگر انکار کر دیں تو اللہ کی مدد چاہو اور ان سے لڑو)۔

اس روایت سے اس امر کی وضاحت ہوتی ہے کہ اگر لشکر اسلام کا امام کفار کو اسلام کی دعوت دینے بغیر ان پر حملہ آور ہوگا تو وہ گناہ گار ہوں گے۔

جبکہ دوسرا گروہ اس چیز کی مخالفت کرتے ہوئے اس نقطہ نظر کا حامل ہے کہ اگر کفار کو دعوت اسلام نہ بھی دی گئی ہو تو ان پر حملہ آور ہونے میں کوئی حرج نہیں ہے۔ اپنے موقف کی تائید میں وہ حضرات اسامہ بن زید کی روایت کردہ حدیث نبوی پیش کرتے ہیں۔ عن أسامة بن زيد قال قال رسول الله صلى الله عليه وسلم: "أغر علي ابني صباحا ثم حرق" (۵۰)۔ (حضرت اسامہ بن زید روایت کرتے ہیں کہ نبی اکرم ﷺ نے مجھے ارشاد فرمایا کہ ابی والوں پر صبح کے وقت حملہ کرو اور (ان کے باغات وغیرہ) جلا دو)۔

اسی طرح حضرت انس بن مالک رضی اللہ عنہ روایت کرتے ہیں:

"كان رسول الله عليه وسلم يغبر على العدو عند صلوة الصبح فيستمع فان سمع أذانا أمسك وإلا أغار" (۵۱)۔ (نبی اکرم ﷺ اپنے دشمن پر صبح کے وقت حملہ آور ہوتے اگر اذان سنتے تو روک جاتے ورنہ حملہ کرنے کا حکم دے دیتے)۔

ان روایات کے پیش نظر اس بات کا ثبوت فراہم ہوتا ہے کہ کفار کو اسلام کی دعوت دینے بغیر ان پر حملہ آور ہونا درست ہے۔

اب دو قسم کی روایات ہیں جن میں بظاہر تضاد نظر آ رہا ہے کچھ روایات اس بات کو ثابت کرتی ہیں کہ کفار کو اسلام کی دعوت دینی چاہیے اور کچھ کے مطابق ایسا کرنا ضروری نہیں ہے۔

امام ابو جعفر طحاوی فرماتے ہیں کہ ان دو قسم کی روایات میں غور و فکر کرنے سے ہمیں معلوم ہوا کہ یقیناً ان میں سے بعض ناسخ ہیں اور بعض منسوخ۔ چنانچہ یزید بن سنان ابو بکرہ اور ابن مرزوق اپنی اپنی سند سے روایت کرتے ہیں کہ حضرت عبد اللہ بن عون نے فرمایا کہ میں نے حضرت نافع رضی اللہ تعالیٰ عنہ کو لکھ کر لڑائی سے پہلے دعوت اسلام کے بارے میں پوچھا تو انہوں نے فرمایا: "إنما كان ذلك في أول الإسلام أغار رسول الله صلى الله عليه وسلم على بني المصطلق وهم غارون وأنعامهم على الماء" (۵۲)۔ (یہ

(لڑائی پہلے دعوت) اسلام کے آغاز میں تھی رسول اکرم صلی اللہ علیہ وسلم نے بنی مصطلق پر حملہ کیا اور وہ دوپہر کے وقت سوئے ہوئے تھے ان کے جانور پانی پر تھے۔

لہذا معلوم ہوا کہ لڑائی سے پہلے اسلام کی دعوت دینا اس وقت ضروری تھا جب ابھی اسلام کی دعوت عام نہیں ہوئی تھی اور کفار کو معلوم نہ تھا کہ ان سے جو جنگ ہو رہی ہے وہ کس وجہ سے ہے لیکن جب یہ دعوت عام ہو گئی اور سب کو معلوم ہو گیا کہ ان سے جو لڑائی ہو رہی ہے وہ کس وجہ سے ہے تو اب انہیں دعوت اسلام دینا ضروری نہ رہا اس وجہ سے ان پر حملہ کر دیا جانے لگا۔

۱۰۔ کیا متعہ جائز ہے؟

فقہاء کا اس میں اختلاف ہے کہ ایک خاص مدت کے لئے مخصوص رقم پر کسی عورت سے نفع اٹھانا جائز ہے یا نا جائز؟ بعض حضرات اسے جائز سمجھتے ہیں ان کی دلیل یہ ہے کہ حضرت عبداللہ بن مسعود رضی اللہ عنہ سے مروی ہے۔

قال: " كنا نغز مع رسول الله صلى الله عليه وسلم و ليس لنا نساء فقلنا يا رسول الله صلى الله عليه وسلم ألا نستخصى فنهانا عن ذلك و رخص لنا أن ننكح بالثوب إلى أجل ثم قرأ هذه الآية: ﴿يَا أَيُّهَا الَّذِينَ آمَنُوا لَا تُحْزَمُوا طَيِّبَاتٍ مَّا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ﴾ (۵۳)۱۱ (۵۴)۔

(حضرت عبداللہ بن مسعود رضی اللہ عنہ فرماتے ہیں کہ ہم نبی اکرم صلی اللہ علیہ وسلم کے ہمراہ غزوات میں شریک ہوا کرتے تھے اور ہمارے پاس بیویاں نہ ہوتی تھیں تو ہم نے نبی کریم صلی اللہ علیہ وسلم سے عرض کیا کیا ہم خصی نہ ہو جائیں؟ تو نبی اکرم صلی اللہ علیہ وسلم نے ہمیں اس سے منع فرمایا اور ہمیں ایک کپڑے کے بدلے ایک خاص مدت تک نکاح کرنے کی اجازت دی پھر آپ صلی اللہ علیہ وسلم نے یہ آیت تلاوت فرمائی (ترجمہ: جو پاکیزہ چیزیں تمہارے لیے پیدا کی گئی ہیں انہیں حرام نہ ٹھہراؤ اور حد سے نہ بڑھو بے شک اللہ تعالیٰ حد سے بڑھنے والوں کو پسند نہیں فرماتا)

اس نص سے یہ بات ثابت ہوتی ہے کہ ایک خاص مدت کے لئے کسی عورت سے نکاح کرنا جائز ہے جبکہ دوسرے علماء اس موقف کی مخالفت کرتے ہوئے کہتے ہیں کہ یہ جائز نہیں ہے۔ جہاں تک مذکورہ بالا روایت کا تعلق ہے تو وہ اپنی جگہ درست ہے لیکن متعہ کرنا اس وقت تک درست تھا جب تک یہ حکم منسوخ نہیں ہوا تھا۔ چونکہ یہ منسوخ ہو چکا ہے؛ جس کی ناسخ روایات بکثرت صحابہ کرام رضی اللہ عنہم سے مروی ہیں، اس لیے یہ اب جائز نہیں۔

حضرت ابن شہاب زہری سے روایت ہے:

يقول (علی ابن ابی طالب) لابن عباس: إِنَّكَ رَجُلٌ تَأْيِه؛ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ مَتْعَةِ النِّسَاءِ^(۵۵). (حضرت علی بن ابی طالب رضی اللہ عنہ، ابن عباس رضی اللہ عنہ سے فرماتے ہیں کہ بے شک آپ بھٹکے ہوئے مرد ہیں رسول اکرم ﷺ نے عورتوں سے متعہ کرنے سے منع فرمایا ہے۔)

اس روایت سے معلوم ہوتا ہے کہ نبی اکرم ﷺ کی طرف سے جو اجازت پہلے ذکر کی گئی وہ اس سے پہلے تھی پھر اس سے منع کر دیا گیا۔ تو منع کرنا پہلی اجازت والی روایات کے لئے نسخ ثابت ہو اور مذکورہ بالا روایت پہلی روایت کے لئے نسخ بنی۔ اس کے علاوہ بھی ایسی روایات ملتی ہیں جن سے یہ بات ثابت ہو جاتی ہے کہ متعہ کی اجازت کے بعد اس سے منع کیا گیا ہے۔ جیسے حضرت عبد اللہ اور حسن رضی اللہ عنہم حضرت محمد بن حنفیہ سے روایت کرتے ہیں: عن علی ابن ابی طالب رضی اللہ عنہ قال: "إِنَّ رَسُولَ اللَّهِ نَهَى عَنِ مَتْعَةِ النِّسَاءِ يَوْمَ حَبِيبٍ"^(۵۶). (حضرت علی ابن ابی طالب فرماتے ہیں کہ نبی اکرم ﷺ نے خیبر کے دن عورتوں سے متعہ کرنے سے منع فرمادیا۔)

امام طحاوی رحمۃ اللہ علیہ فرماتے ہیں: بعض روایات اس بات پر دلالت کرتی ہیں کہ متعہ درست ہے اور بعض اس کی مخالفت کرتی ہیں تو یقیناً ان میں کچھ نسخ کچھ منسوخ قرار پائیں گی۔ پھر دیگر ایسی روایات بھی موجود ہیں جن سے معلوم ہوتا ہے کہ بعد میں متعہ سے منع کر دیا گیا پھر صحابہ کرام سے بھی اس کی ممانعت اس بات کی تائید ہے کہ متعہ کرنا ناجائز قرار دیا گیا ہے۔

حضرت عبد اللہ بن عباس رضی اللہ عنہ سے مروی ہے کہ متعہ اللہ تعالیٰ کی ایک رحمت تھی جس کے ذریعے اس نے امت پر رحم فرمایا اور اگر حضرت عمر فاروقؓ اس سے منع نہ فرماتے تو کوئی بد بخت ہی زنا کا مرتکب ہوتا۔ اور حضرت عطاءؓ حضرت جابرؓ سے روایت کرتے ہیں کہ وہ (صحابہ کرامؓ) عورتوں سے متعہ کیا کرتے تھے یہاں تک کہ حضرت عمر فاروق رضی اللہ عنہ نے اس سے منع فرمادیا^(۵۷)۔

اس سے یہ بات بھی واضح ہوتی ہے کہ امام طحاویؒ کسی نص پر نقد کرتے ہوئے نسخ روایت کی تائید میں بعض اوقات اقوال صحابہؓ سے بھی مدد لیتے ہیں۔

۱۱۔ جس نے ایک رکعت پالی اس نے پوری نماز پالی؟

حضرت ابو ہریرہ رضی اللہ عنہ روایت کرتے ہیں کہ نبی اکرم ﷺ نے ارشاد فرمایا:

"من أدرك من صلوة الصبح ركعة قبل أن تطلع الشمس فقد أدرك الصلوة" (۵۸)۔ (جو شخص سورج نکلنے سے پہلے صبح کی نماز کی ایک رکعت ادا کر لے تو (گویا) اس نے پوری نماز پالی)۔
 اس حدیث کی روشنی میں بعض فقہاء اس مسلک کے قائل ہیں کہ اگر کسی شخص نے نماز ادا کرنا شروع کیا اور ایک رکعت ادا کرنے کے بعد سورج طلوع ہو گیا اور دوسری رکعت اس نے سورج نکلنے کے بعد ادا کی تو اس کی نماز درست ہوگی۔

بعض فقہاء اس بات کے قائل ہیں کہ جس شخص کی نماز کے دوران سورج طلوع ہو جائے اس کی نماز درست نہیں ہوگی۔ یہ حضرات پہلے گروہ سے تعلق رکھنے والے فقہاء کی پیش کردہ حدیث کا جواب یوں دیتے ہیں کہ نبی اکرم ﷺ کے فرمان مبارک میں کئی احتمالات پائے جاتے ہیں۔
 ایک احتمال یہ ہے جس کے آپ حضرات قائل ہیں یعنی ایک شخص نماز ادا کر رہا تھا کہ ایک رکعت ادا کرنے کے بعد سورج طلوع ہو گیا تو ایسے شخص کی نماز درست ہوگی۔

لیکن ایک احتمال یہ بھی ہے کہ اس سے مراد وہ بچے ہوں جو سورج نکلنے سے پہلے بالغ ہو گئے ہوں۔ یا وہ حائضہ عورتیں ہوں جو سورج نکلنے سے پہلے پاک ہو جائیں یا وہ غیر مسلم ہوں جو سورج نکلنے سے تھوڑی دیر پہلے اسلام قبول کر لیں تو ان سب لوگوں پر فجر کی نماز ادا کرنا فرض ہو گا اور اگر یہ لوگ مخصوص وقت میں فجر کی نماز ادا نہیں کر پاتے تو بعد میں اس کی قضاء کرنا لازم ہو گا۔ اگرچہ جس وقت فجر کی نماز ان پر فرض ہوئی تھی اس وقت بہت تھوڑا سا وقت باقی تھا۔

گویا اس صورت میں دوسرا فریق، پہلے فریق کی پیش کردہ روایت کا مخالف یا منکر نہیں ہے بلکہ حدیث کے معانی کے مدلول اور مراد کے تعین میں اختلافی نقطہ نظر رکھتا ہے۔
 پہلے فریق سے تعلق رکھنے والے فقہاء دوسرے فریق کے پیش کردہ اس احتمال کا جواب یوں دیتے ہیں کہ درج ذیل روایات آپ کے بیان کردہ احتمال کی نفی کرتی ہیں۔

حضرت ابو ہریرہ رضی اللہ عنہ روایت کرتے ہیں نبی اکرم ﷺ نے ارشاد فرمایا:

"من أدرك من صلوة الغداة ركعة قبل أن تطلع الشمس فليصل إليها أخرى" (۵۹)۔ (جو شخص سورج طلوع ہونے سے پہلے فجر کی نماز کی ایک رکعت ادا کر لے تو اسے چاہیے کہ دوسری رکعت بھی ساتھ شامل کر لے۔)

حضرت ابو ہریرہ رضی اللہ عنہ سے ایک اور روایت یوں منقول ہے کہ نبی اکرم ﷺ نے ارشاد فرمایا:

"من ادرك ركعة من صلوة العصر قبل ان تغرب الشمس فقد تمت صلاته واذا ادرك ركعة من صلوة الصبح فقد تمت صلاته" (۲۰). (جس نے غروب آفتاب سے پہلے عصر کی نماز کی ایک رکعت پڑھی اس نے گویا اپنی نماز مکمل کر لی اور جس نے (طلوع آفتاب سے پہلے) فجر کی نماز کی ایک رکعت پالی گویا اس نے فجر کی نماز ادا کر لی)۔

یہ روایات اس بات کی دلیل ہیں کہ نبی اکرم ﷺ نے جس نماز کے بارے میں حکم ارشاد فرمایا ہے اس سے مراد وہ نماز ہے جس کا آغاز سورج نکلنے سے پہلے کیا جا چکا ہو اور جسے سورج نکلنے کے بعد پایہ تکمیل تک پہنچایا جائے۔ لہذا ہماری پہلے ذکر کردہ حدیث میں اس بات کا احتمال موجود نہیں رہے گا کہ شاید اس سے مراد وہ نابالغ بچے ہوں جو سورج نکلنے سے پہلے بالغ ہوئے تھے یا وہ عورتیں ہوں جو سورج نکلنے سے پہلے پاک ہوئیں تھیں یا وہ مجنون ہوں جنہیں سورج نکلنے سے پہلے افاقہ نصیب ہوا تھا یا وہ غیر مسلم ہوں جنہوں نے سورج نکلنے سے پہلے اسلام قبول کیا تھا۔

دوسرے نقطہ نظر کے قائلین یہ جواب دیتے ہیں کہ اگر احادیث مبارکہ سے وہی مفہوم مراد لیا جائے جو آپ پیش کرتے ہیں تو اب اس بات کا احتمال موجود ہو گا کہ شاید یہ حکم ابتدائے اسلام کے زمانہ سے تعلق رکھتا تھا اور بعد میں اسے منسوخ کر دیا گیا ہو کیونکہ نبی اکرم ﷺ سے ایسی روایات تو اتر کے ساتھ منقول ہیں جن میں آپ ﷺ نے طلوع آفتاب کے وقت نماز ادا کرنے سے منع فرمایا تھا۔

پہلے فریق سے تعلق رکھنے والے فقہاء اس کا جواب یہ دیتے ہیں کہ ان اوقات میں نماز کی ادائیگی کی ممانعت کا مضمون رکھنے والی تمام روایات سے مراد ان اوقات میں فرض کی بجائے، نوافل کی ادائیگی کی ممانعت ہوگی۔ کیا آپ نے غور نہیں کیا کہ نبی اکرم ﷺ نے فجر کی نماز کے بعد سے لے کر سورج نکلنے تک اور عصر کی نماز کے بعد سے لے کر سورج غروب ہونے تک نماز ادا کرنے سے منع فرمایا ہے۔ جبکہ ہماری طرح آپ بھی اس بات کے قائل ہیں کہ اس سے مراد قضاء نماز ادا کرنے کی ممانعت نہیں ہے بلکہ یہ ممانعت نوافل کے ساتھ مخصوص ہے۔ لہذا آپ نے جو روایات ان اوقات میں نماز کی ممانعت سے متعلق پیش کی ہیں ہم ان سے نفی نماز مراد لیتے ہیں۔

دوسرے فریق کے علماء اس کا جواب یہ پیش کرتے ہیں کہ ہمارے پاس ایسی روایات موجود ہیں جن سے یہ بات ثابت ہوتی ہے کہ قضاء نمازیں بھی، طلوع و غروب آفتاب کے وقت نماز کی ادائیگی کے حکم میں داخل ہیں۔ جیسا کہ درج ذیل روایت اس بات کا ثبوت ہے:

عن عمران بن حصین قال: "سرنا مع رسول الله ﷺ في غزوة أو قال في سرية فلما كان آخر السحر عرسنا فما استيقظنا حتى أيقظنا حر الشمس فجعل الرجل منا يثب فرعاً دهشاً فاستيقظ رسول الله ﷺ فأمرنا فارتحلنا من مسيرنا حتى ارتفعت الشمس ثم نزلنا ففضى القوم حوائجهم ثم أمر بلالاً فأذن فصلينا ركعتين فأقام فصلى الغداة فقلنا: يا نبي الله! ألا نقضيها لوقتها من الغدا؟ فقال النبي صلى الله عليه وسلم: "أين هاكم الله عن الربوا ويقبله منكم" (۲۱)۔

(حضرت عمران بن حصین فرماتے ہیں ہم نبی اکرم ﷺ کے ہمراہ ایک لشکر کی شکل میں جا رہے تھے (رات کے آخری پہر پڑاؤ ڈالا اور) سحری کے وقت ہم سب سو گئے (فجر کی نماز کے وقت) ہماری آنکھ نہ کھل سکی یہاں تک کہ سورج کی تپش نے ہمیں بیدار کیا ہم میں سے ہر ایک شخص دہشت زدہ اور گھبرائی ہوئی حالت میں اٹھ کھڑا ہوا۔ نبی اکرم ﷺ جب بیدار ہوئے تو آپ ﷺ نے وہاں سے کوچ کرنے کا حکم جاری کیا۔ ہم وہاں سے آگے روانہ ہو گئے جب سورج اچھی طرح بلند ہو گیا تو ہم نے دوبارہ ایک جگہ پڑاؤ ڈالا تمام لوگ حوائج ضروریہ سے فارغ ہوئے تو آپ ﷺ نے حضرت بلال رضی اللہ عنہ کو حکم دیا انہوں نے اذان دی اور ہم سب نے (فجر کی قضاء نماز کی) دو رکعات ادا کیں۔ بعض حضرات نے عرض کی۔ اے اللہ کے رسول ﷺ! کیا ہم اسے کل فجر کے وقت میں ادا نہیں کر سکتے تھے تو آپ ﷺ نے فرمایا کہ اس وقت تو اللہ تعالیٰ نوافل قبول نہیں فرماتا کیا (فرض) قبول فرمالتا)۔

دوسرے موقف کے حامی فقہاء فرماتے ہیں کہ یہ حدیث اس بات کا واضح ثبوت ہے کہ طلوع و غروب آفتاب کے وقت نماز کی ادائیگی کی ممانعت کے حکم میں قضاء اور نوافل تمام نمازیں شامل ہوں گی۔ اس پوری بحث کا خلاصہ یہ نکلا کہ پہلے فریق کی جانب سے پیش کی جانے والی اول الذکر حدیث مبارک جس میں طلوع آفتاب کے دوران نماز کی ادائیگی کو درست قرار دیا گیا تھا تو حکم ابتدائے اسلام کے زمانے پر محمول ہوگا اور اب اسے منسوخ تصور کیا جائے گا جبکہ وہ تمام روایات جن میں نبی اکرم ﷺ نے طلوع و غروب آفتاب کے وقت نمازیں ادا فرمانے سے منع فرمایا ہے وہ روایات اس حکم کا ناسخ تصور ہوں گی۔

خلاصہ بحث

۱۔ امام ابو جعفر طحاوی رحمۃ اللہ علیہ حنفی فقہ کے پیروکار ہونے کے ساتھ ساتھ بعض مسائل میں اجتہادی رائے رکھتے ہیں۔

۲۔ نسخ کا معنی ازالہ اور تحویل ہے امام رازی کے نزدیک نسخ کا حقیقی معنی ازالہ اور مجازی معنی تحویل ہے فقال شاشی کے نزدیک حقیقی معنی نقل و تحویل ہے اور ازالہ اس کا مجازی معنی ہے امام ابو بکر کے نزدیک نسخ ان دونوں معانی میں مشترک استعمال ہوتا ہے۔

۳۔ نسخ سے مراد کسی حکم شرعی کا بعد میں آنے والی کسی شرعی دلیل سے ختم ہو جانا ہے۔
۴۔ نسخ کے چار طریقے ہیں ۱۔ نسخ القرآن بالقرآن ۲۔ نسخ القرآن بالسنة ۳۔ نسخ السنة بالقرآن ۴۔ نسخ السنة بالسنة
۵۔ امام طحاوی نے اپنی کتاب شرح معانی الآثار میں ایک حدیث کا دوسری حدیث سے منسوخ ہونا دلائل سے ثابت کیا ہے۔

۶۔ امام طحاوی کے نزدیک راوی کا اپنی روایت کردہ حدیث کے خلاف فتویٰ دینا اس حدیث کا نسخ ثابت کرتا ہے کیونکہ صحابی نے حضور سے کوئی حدیث سنے بغیر پہلی روایت کے خلاف فتویٰ نہیں دیا ہوگا۔

۷۔ یوم عاشور کے روزے کی فرضیت والی احادیث منسوخ ہیں۔

۸۔ محرم کے بغیر عورت زیادہ سے زیادہ تین دن کی مسافت کا سفر کر سکتی ہے اور تین دن سے کم کی روایات اس حدیث سے منسوخ ہیں جس میں تین دن کی مسافت کی اجازت ملتی ہے۔

۹۔ اگر کسی کا جانور کسی کے کھیت یا فصل کو نقصان پہنچا دے تو اس کا تادان مالک پر نہیں ہوگا۔

۱۰۔ مطلقہ عورت اپنی عدت کے دوران گھر سے نہیں نکل سکتی جن احادیث میں مطلقہ عورت کے گھر سے نکلنے کی اجازت ہے وہ منسوخ ہیں۔

۱۱۔ کفار کے خلاف حملہ آور ہونے سے پہلے انہیں دعوت اسلام دینے والی احادیث منسوخ ہیں کیونکہ یہ اس وقت تھا جب اسلام کی دعوت عام نہیں ہوئی تھی جب دعوت اسلام عام ہو گئی تو حضور اکرم بغیر دعوت کفار پر حملہ کر دیتے تھے۔

۱۲۔ متعہ کے جواز پر مشتمل احادیث منسوخ ہیں اور اس حوالے سے امام طحاوی نے اقوال صحابہ کو بھی تائید کے لئے بیان کیا ہے۔

۱۳۔ طلوع آفتاب کے وقت نماز پڑھنے اور مکمل کرنے والی احادیث کو ان احادیث سے منسوخ قرار دیا گیا ہے جن میں طلوع آفتاب کے وقت نماز سے منع کیا گیا

حواشي وحواله جات

- ۱- الف - الكوثري، محمد زاهد، الحاوي في سيرة امام جعفر الطحاوي، كراچي: انجيم سعيد كميني (تن) ص: ۱۸-
 ا-ب - سورة الجاثية، ۲۹: ۴۵-
 ۲- افریقی، ابن منظور، لسان العرب، قم: نشر ادب الحوزه، (تن)، ص: ۲۴۰۷-۶
 ۳- شوکانی، محمد سید علی، ارشاد الفول، مصر: المكتبة التجارية (تن)، ص: ۷۱-
 ۴- احمد بن ادریس، نفائس الاصول في شرح الاصول، سعودی عرب: مكتبة نزار مصطفى الباز، ۱۹۹۹ء، ص: ۲۳۹، ۶-
 ۵- رازی، احمد بن محمد، للحصول في علم الاصول، بيروت: مكتبة الحضريه، ۱۳۲۵ھ، ص: ۲۲۳-
 ۶- قاضي ابن حاجب، شرح مختصر ابن حاجب، ص: ۳۲۴؛
 ۷- بك، الشيخ محمد الحنفي، اصول الفقه، بيروت، دار احياء التراث العربي، ۱۹۶۹ء، ص: ۲۵۰-
 ۸- احمد بن ادریس، نفائس الاصول، ص: ۲۳۹، ۶-
 ۹- سورة النور، ۲۴: ۱۰۱-
 ۱۰- سورة الرعد، ۱۳: ۳۹-
 ۱۱- سورة البقرة، ۲: ۱۰۶-
 ۱۲- سورة البقرة، ۲: ۲۴۰-
 ۱۳- سورة البقرة، ۲: ۲۳۴-
 ۱۴- سورة النجم، ۵۳: ۴-
 ۱۵- سورة البقرة، ۲: ۱۸۰-
 ۱۶- ترمذی، محمد بن عیسیٰ، جامع ترمذی، ابواب الوصايا، باب ماجاء لوصية لوارث، حديث: ۲۰۴۷ ص: ۳۲، ۲: نسائي، احمد بن شبيب، سنن نسائي، كتاب الوصايا، باب ابطال الوصية للوارث، حديث: ۳۷۵۶، ص: ۲۰، ۷: ابن ماجه، محمد بن يزيد، سنن ابن ماجه، كتاب الوصايا، باب من مات ولم يوص حل يتصدق عنه، حديث: ۲۷۰۷، ص: ۱۹۵-
 ۱۷- ڈاکٹر عبد الکریم، شرح روضۃ الناظر، بيروت، دار احياء التراث العربي، (تن) ص: ۷۸۵، ۲، ۷۹۶-
 ۱۸- احمد بن ادریس، نفائس الاصول في شرح الاصول، ص: ۲۵۹، ۶-
 ۱۹- سورة البقرة، ۲: ۱۸۷-
 ۲۰- ترمذی، جامع ترمذی، ابواب الجنائز، باب ماجاء في الرخصة في زيارة القبور، حديث: ۹۷۴ ص: ۲۰۳-
 ۲۱- احمد بن حنبل، مسند احمد، من مسند بنی ہاشم، بداية من مسند عبد اللہ بن عباس، حديث: ۱۹۰۱ ص: ۳۳۸، ۱؛
 نسائي، سنن نسائي كتاب الايمان والندور، باب من نذر ثمن مات، حديث: ۳۷۵۶ ص: ۲۰، ۷: بخاري، محمد بن اسماعيل، صحيح بخاري، كتاب الصوم، باب من مات وعليه صوم، حديث: ۱۸۱۷ ص: ۲۶۱-
 ۲۲- مسلم، مسلم بن حجاج، صحيح مسلم، كتاب الصيام، قضاء الصيام عن الميت، حديث: ۱۱۴۷ ص: ۳۸۲؛ تہقیقی، ۲۵۵-
 ۲۳- نسائي، سنن نسائي، كتاب الايمان والندور، باب من نذر ثمن مات، حديث: ۳۷۵۶ ص: ۱۸۰-
 ۲۴- طحاوي، احمد بن محمد شرح مشكل الآثار، كتاب الصوم، باب مشكل ماروي عن رسول اللہ في الواجب، حديث: ۱۳۹۷ ص: ۲۳۳-
 ۲۳۳-

- ٢٥- أيضاً، ص: ٢٣٣-.
- ٢٦- طحاوي، شرح مشكل الآثار، ص: ٢٣٣-.
- ٢٧- طحاوي، شرح معاني الآثار، كتاب الصيام، باب صوم يوم عاشوراء، حديث: ٩٠٢، ص: ٤٥٢- مسلم، صحيح مسلم، الصيام، باب يوم عاشوراء، حديث: ١٩١٠، ص: ٣٤٩؛ بخاري، صحيح بخاري، كتاب الصوم، باب صيام يوم عاشوراء، حديث: ١٨٦٥، ص: ٢٦٨؛ ابو داود، سليمان بن اشعث، سنن ابو داود، كتاب الصيام، باب صوم يوم عاشوراء، حديث: ٢٠٨٨، ص: ٣٣٨-.
- ٢٨- طحاوي، شرح معاني الآثار، كتاب الصيام، باب صوم يوم عاشوراء، حديث: ٨٩٩، ص: ٤٥٢؛ بخاري، صحيح بخاري، كتاب الصوم، باب صيام يوم عاشوراء، حديث: ٢١٣٣، ص: ٢٦٨؛ مسلم، صحيح مسلم، الصيام، باب يوم عاشوراء، حديث: ١٩٠٥، ص: ٣٥٤-.
- ٢٩- طحاوي، شرح معاني الآثار، كتاب الصيام، باب صوم يوم عاشوراء، حديث: ٨٩٥، ص: ٤٥٢؛ مسلم، صحيح مسلم، الصيام، باب يوم عاشوراء، حديث: ١٩٠٦، ص: ٣٥٤؛ بخاري، صحيح بخاري، كتاب الصوم، باب صيام يوم عاشوراء، حديث: ٢١٣٣، ص: ٢٦٨-.
- ٣٠- طحاوي، شرح معاني الآثار، كتاب الصلاة، باب الرجل يصلي في رحله ثم يأتي المسجد والناس، ص: ٢٣٩؛ ابو داود، سنن ابى داود، كتاب الصلوة، باب فيمن صلى في منزله ثم ادرك الجماعة يصلي معهم، حديث: ٢٨٩، ص: ٩٢-.
- ٣١- بخاري، صحيح بخاري، كتاب مواقيت الصلوة، باب الصلوة بعد الفجر، حديث: ٥٣٤، ص: ٨٢؛ مسلم، صحيح مسلم، كتاب صلوٰة المسافرين قصرها، باب الاوقات التي نهي عن الصلوة، حديث: ١٣٦٤، ص: ٢٩٥؛ ترمذي، جامع ترمذي، كتاب الصلوة، باب ماجاء في كراهية الصلوة بعد العصر وبعد الفجر، حديث: ٣٨٩، ص: ٣٦٨؛ طحاوي، شرح معاني الآثار، كتاب الحج، باب المرأة لا تجد محرماً، حديث: ١١٠١، ص: ٢١٢-.
- ٣٢- بخاري، صحيح بخاري، كتاب الحج، باب حج النساء، حديث: ١٤٢٩، ص: ٢٥٠؛ مسلم، صحيح مسلم، كتاب الحج، باب سفر المرأة مع محرم الى الحج وغيره، حديث: ٢٣٩١، ص: ٢٥٣-.
- ٣٣- طحاوي، شرح معاني الآثار، كتاب المناسك الحج، باب المرأة لا تجد محرم هل يجب عليها فرض الحج ام لا، ص: ٢١٥-.
- ٣٤- بخاري، صحيح بخاري، كتاب تفسير الصلوة، باب في كم تقصر الصلوة، حديث: ١٠٢٦، ص: ١٢؛ مسلم، صحيح مسلم، كتاب الحج، باب سفر المرأة مع محرم الى الحج، حديث: ٢٣٨٤، ص: ٢٥٣؛ ابو داود، سنن ابى داود، كتاب المناسك، باب في المرأة الحج لغير محرم، حديث: ١٣٦٥، ص: ٢٣٨-.
- ٣٥- بخاري، صحيح بخاري، كتاب الحج، باب حج النساء، حديث: ١٤٣١، ص: ٢٥٠؛ مسلم، صحيح مسلم، كتاب الحج، باب سفر المرأة مع محرم الى الحج، حديث: ٢٣٨٣، ص: ٢٥٣-.
- ٣٦- بخاري، صحيح بخاري، كتاب تفسير الصلوة، باب في كم تقصر الصلوة، حديث: ١٠٢٣، ص: ١٢؛ مسلم، صحيح مسلم، كتاب الحج، باب سفر المرأة مع محرم الى الحج، حديث: ٢٣٨١، ص: ٢٥٣؛ ابو داود، سنن ابى داود، كتاب المناسك، باب في المرأة الحج بغير محرم، حديث: ١٣٦٤، ص: ٢٣٩-.
- ٣٧- طحاوي، شرح مشكل الآثار، كتاب الحج، باب مشكل ما روى عن رسول الله في كم مدة سفر المرأة، ص: ٣٤٥-.

٣٨- ابوداود، سنن ابى داود، كتاب المناسك، باب فى الرمل، حديث: ١٦٠٩ ص: ٢٦٦؛ بخارى، صحيح بخارى، كتاب الحج، باب كيف كان بداء الرمل، حديث: ١٣٩٩ ص: ٢١٨؛ مسلم، صحيح مسلم، كتاب الحج، باب استحباب الرمل فى الطواف، حديث: ٢٢١٤ ص: ٢٣٠-

٣٩- ابوداود، سنن ابى داود، كتاب المناسك، باب فى الرمل، حديث: ١٦١٥ ص: ٢٦٦؛ بخارى، صحيح بخارى، كتاب الحج، باب من طاف بالبيت اذا قدمه مكة، حديث: ١٥١٢ ص: ٢١٩؛ مسلم، صحيح مسلم، كتاب الحج، باب استحباب الرمل فى الطواف، حديث: ٢٢١٣ ص: ٢٣١-

٤٠- طحاوى، شرح مشكل الآثار، كتاب الحج، باب مشكل ما روى عن رسول الله فى الرمل، ص: ٥٦٤-

٤١- طحاوى، شرح معانى الآثار، كتاب الزكاح، باب الوطى الجبالى، ص: ٢٨٢؛ مسلم، صحيح مسلم، كتاب الزكاح، باب جواز الغيلة، حديث: ٢٦١٢ ص: ٢٨٦؛ ترمذى، جامع ترمذى، كتاب الطب، باب ما جاء فى الغيلة، حديث: ٢٠٠٣ ص: ٣٤٢-

٤٢- طحاوى، شرح معانى الآثار، كتاب الزكاح، باب الوطى الجبالى، ص: ٢٩٢؛ مسلم، صحيح مسلم، كتاب الزكاح، باب جواز الغيلة، حديث: ٢٦١٢ ص: ٢٨٦-

٤٣- طحاوى، شرح معانى الآثار، كتاب الزكاح، باب الوطى الجبالى، ص: ٢٩٢؛ جامع ترمذى، كتاب الطب، باب ما جاء فى الغيلة، حديث: ٢٠٠٣ ص: ٣٤٢-

٤٤- طحاوى، شرح معانى الآثار، كتاب الجنائيات، باب ما اصابت البهائم فى الليل والنهار، حديث: ٨٠٣ ص: ١١١-

٤٥- طحاوى، شرح معانى الآثار، ص: ١١١؛ بخارى، صحيح بخارى، كتاب الديات، باب المعدن جبار والبئر جبار، حديث: ٦٣٠١ ص: ١٠٢-

٤٦- طحاوى، شرح معانى الآثار، كتاب الجنائيات، باب ما اصابت البهائم فى الليل والنهار، ص: ١١١-

٤٧- ايضاً، كتاب الطلاق، باب متوفى عنهما زوجها هل لها ان تسافر، ص: ٣٣٢-

٤٨- مسلم، صحيح مسلم، كتاب الطلاق، باب جواز خروج المعتدة والمتوفى عنهما زوجها، حديث: ٤٤٤ ص: ٥٠٦-

٤٩- طحاوى، شرح معانى الآثار، كتاب السير، باب الامام يريد القتال اهل الحرب، ص: ١١٣؛ ترمذى، جامع ترمذى، كتاب السير، باب ما جاء فى الدعوة قبل القتال، حديث: ١٣٦٨ ص: ٢١٦؛ احمد بن حنبل، مسند احمد، باقى مسند الانصار، حديث سلمان فارسى، حديث: ٢٢٦١٨ ص: ٣٢١-

٥٠- طحاوى، شرح معانى الآثار، كتاب السير، باب الامام يريد القتال اهل الحرب، ص: ١١٣-

٥١- نفس المصدر ص: ١١٣؛ ترمذى، جامع ترمذى، كتاب السير، باب ما جاء فى الدعوة قبل القتال، حديث: ١٣٦٨ ص: ٢١٦؛ ابوداود، سنن ابى داود، كتاب السير، باب فى دعاء المشركين، حديث: ٢٢٦٥ ص: ٣٥٨-

٥٢- طحاوى، شرح معانى الآثار، كتاب السير، باب الامام يريد القتال اهل الحرب، ص: ١١٣؛ بخارى، صحيح بخارى، كتاب العتق، باب من ملك من العرب دقيقاً فوهب، حديث: ٢٣٥٥ ص: ٣٢٥؛ مسلم، صحيح مسلم، كتاب الجهاد والسير، باب جواز الاغارة على الكفار، حديث: ٣٢٦٠ ص: ٨٢؛ ابوداود، سنن ابى داود، كتاب الجهاد، باب فى دعاء المشركين، حديث: ٢٢٦٣ ص: ٥٨-

٥٣- سورة المائدة: ٥: ٨٤-

٥٣- طحاوي، شرح معاني الآثار، كتاب الزكاح، باب نكاح المتعة، ص: ١٥٢؛ بخاري، صحيح بخاري، كتاب تفسير القرآن، باب قوله لا تحرموا طيبات ما اهل الله، حديث: ٢٣٥٥، ص: ٦٦٢؛ مسلم، صحيح مسلم، كتاب الزكاح، باب نكاح المتعة، حديث: ٢٢٩٣ ص: ٢٤٤-

٥٥- طحاوي، شرح معاني الآثار، كتاب الزكاح، باب نكاح المتعة، ص: ١٥٢-

٥٦- نفس المصدر، ص: ١٥٢؛ بخاري، صحيح بخاري، كتاب الزكاح، باب نكاح المتعة، حديث: ٣٨٩٢ ص: ٤٦٦؛ مسلم، صحيح مسلم، كتاب الزكاح، باب نكاح المتعة، حديث: ٢٥١٣، ص: ٤٠٤؛ ترمذي، جامع ترمذي، كتاب الزكاح، باب نكاح المتعة، حديث: ١٠٢٠ ص: ١٥٩-

٥٧- طحاوي، شرح معاني الآثار، كتاب الصلاة، باب الرجل يدخل في صلاة الغداة فيصلي منها ركعة، ص: ٤٢٢؛ بخاري، صحيح بخاري، كتاب الصلاة، باب مواقيت الصلاة، حديث: ٥٤٩ ص: ٤٥٤؛ مسلم، صحيح مسلم، كتاب الصلاة، باب المساجد ومواضع الصلاة، حديث: ٩٥٦، ص: ٢٢٠؛ ترمذي، جامع ترمذي، كتاب الصلاة، باب ما جاء فيمن ادرك ركعة من العصر، حديث: ١٤١ ص: ٢٦٦؛ ابو داود، سنن ابى داود، كتاب الصلاة، باب في الرجل يدرك الامام ساجدا، حديث: ٤٥٩، ص: ١٣٦-

٥٨- قرطبي، ابو عبد الله محمد بن احمد، الجامع لاحكام القرآن، تحقيق: احمد البردوني وابراهيم الطفيش، القاهرة: دارالكتب المصرية، ١٣٦٢هـ، ٥/١٣٠-

٥٩- طحاوي، شرح معاني الآثار، كتاب الصلاة، باب الرجل يدخل في صلاة الغداة فيصلي منها ركعة، ص: ٤٣١؛ بخاري، صحيح بخاري، كتاب الصلاة، باب مواقيت الصلاة، حديث: ٥٤٩ ص: ٤٥٤؛ نسائي، سنن نسائي، كتاب المواقيت الصلاة، باب من ادرك ركعتين من العصر، حديث: ٥١٢ ص: ٩٥-

٦٠- طحاوي، شرح معاني الآثار، كتاب الصلاة، باب الرجل يدخل في صلاة الغداة فيصلي منها ركعة، ص: ٤٣٣-

٦١- طحاوي، شرح معاني الآثار، كتاب الصلاة، باب الرجل يدخل في صلاة الغداة فيصلي منها ركعة، ص: ٤٣٣-